

GJRJ180001792022



Presented on : 08-03-2022

Registered on : 08-03-2022

Decided on : 01-04-2026

Duration : 4 year, 0 month, 24 days

**IN THE COURT OF JUDGE, LABOUR COURT  
AT ,MORABI Presided Over by P. R. Suthar  
RECO33C2 LC/19/2022**

આંક : ૧૪

અરજદાર : કેશવજી પી. પઢારીયા,  
સબજેલ સામે, ભંગી હરીજન વાસ,  
મોરબી-૩૬૩૬૪૧

વિરુદ્ધ

સામાવાળા : ચીફ ઓફિસરશ્રી,  
મોરબી નગરપાલીકા, નગર પાલીકા  
સેવા સદન, મોરબી-૩૬૩૬૪૧

હાજર રહ્યા :- અરજદાર તરફ :- પ્રતિનિધિશ્રી ધીરુભાઈ મકવાણા  
સામાવાળા તરફ :- વિ.વ.શ્રી જી.કે.ભટ્ટ

બાબત :- ઔદ્યોગિક વિવાદ ધારાની કલમ-૩૩(સી)(૨) હેઠળ અરજી.

**:: હુકમ ::**

(૧) અરજદારની અરજીની વિગત એવી છે કે, કેશવજી પી. પઢારીયા સામાવાળા સંસ્થામાં ઘણા વર્ષોથી રોશની વિભાગમાં ફરજ બજાવતા હતા અને તા.૩૧/૦૧/૨૦૨૧ ના રોજ નિવૃત્ત થયેલા છે. સંસ્થાના નિયમો મુજબ દર વર્ષ ગણવેશ તરીકે ૨ જોડી ગણવેશનું કાપડ તથા સિલાઈ રોકડમાં

આપવામાં આવે છે તેમ નગરપાલિકાના નિયમોમાં જોગવાઈ છે. આ નિયમો મુજબ દરેક કર્મચારીને દર ૫ વર્ષે ગરમ જરસીઅથવા ગરમ બંડી અથવા ગરમ કાપડ અને સિલાઈ આપવાની હોય છે. આ નિયમો મુજબ ૧૯૯૫થી સામાવાળાએ તેમને ગણવેશ કે ગરમ જરસી કે ગરમ કપડા કે સિલાઈની રકમ આપેલ નથી. અગાઉ પણ સામાવાળા ધ્વારા ગણવેશ કે કાપડ કે જરસી આપેલા ન હતા કે રકમ ચુકવેલી ન હતી. તેથી લેબર કોર્ટ માં રીકવરી નં.૧૭/૯૩ થીરીકવરી નં.૧૮૭/૯૩ કરેલ હતી તેમા કોર્ટે ગણવેશો તથા ગરમ કપડા કે જરસી ની કાયદેસર થતી રકમ ચુકવવા હુકમ કરેલો છે. તેમ જણાવી અરજી સાથે પરિશિષ્ટ મુજબની લેણી રકમ મેળવવા માટે ઔદ્યોગિક વિવાદ ધારો ૧૯૪૭ની કલમ ૩૩(સી-૨) હેઠળ હાલની અરજી લેણી રકમ તથાઅરજી ખર્ચ વ્યાજ સહિત વસુલ અપાવવા કરેલ છે, અને પરિશિષ્ટમાં નીચે મુજબની વિગત દર્શાવેલ છે.

પરિશિષ્ટ

૧. દર વર્ષે બે જોડી કાપડ સિલાઈ સહિત રૂ.૨૦૦૦/-  
સને ૧૯૯૫ થી સને ૨૦૨૧ સુધીની ગણતરી કરતા કુલ ૨૬ વર્ષ  
થાય તેથી ૨૬×૨૦૦૦/- રૂ.૫૨,૦૦૦/-
  ૨. દર ૫ વર્ષે એક જોડી ગરમ કાપડ અથવા ગરમ જરસી રૂ.૧૦૦૦/-  
લેખે ગણતા સને ૧૯૯૫ થી સને ૨૦૨૧ સુધીની ગણતરી કરતા કુલ  
૫ જોડી ગરમ કાપડ અથવા ગરમ જરસી ની કિંમત આપવાની થાય  
જે ૫ વર્ષ થાય જેથી ૫×૧૦૦૦ એટલે રૂ.૫,૦૦૦/-
- કુલ રૂ.૫૭,૦૦૦/-**

- (૨) અરજદારની ઉપરોક્ત અરજીની નોટીસ સામાવાળાને કાયદેસર રીતે બજી જતા તેઓના વિ.વ.શ્રી હાજર થઈ આંક-૩ થી વકીલ પત્ર રજુ કરેલ છે. પરંતુ આ કામે સામાવાળા સંસ્થા તરફે જવાબ રજુ કરવા માટે વખતો વખત

મુદતો રાખવા છતાં સામાવાળા સંસ્થા તરફે જવાબ રજુ થયેલ ન હોય અરજદારના પ્રતિનિધિશ્રીની આંક-૪ ની અરજી લગત હુકમ અનુસાર મારા પુરોગામી વિ.ન્યાયઘીશ્રીએ સામાવાળા સંસ્થાનો જવાબ રજુ કરવાનો હક બંધ કરેલ છે.

- (૩) આ કામે અરજદારના પુરાવાના તબક્કે અરજદાર તરફે નીચે મુજબના પુરાવા રજુ થયેલ છે.

આંક-૬ અરજદાર કેશવજી પી. પઢારીયાનુ સરતપાસનુ સોગંદનામુ રજુ કરેલ છે તેની સામાવાળા તરફે વિ.વકીલશ્રી વિગતવાર ઉલટ તપાસ કરેલ છે. તેમજ અરજદાર તરફે દસ્તાવેજી પુરાવામા નિશાની ૫/૧ લેબર કોર્ટ દવારા રીકવરી કેઈસ નં. ૧૭/૯૩ થી રીકવરી ૧૮૮/૯૩ ના કામે આપેલ ચુકાદો તા. ૨૩/૧/૨૦૦૭ ની નકલ, નિશાની ૫/૨ મોરબી નગરપાલિકા ડ્રેસ અંગેના નિયમો -૧૯૬૬ ની નકલ રજુ કરેલ છે, ત્યાર બાદ આંક-૮ થી અરજદાર તરફે પુરાવો પુરો થયા અંગેની કલોઝીંગ પુરશીસ રજુ કરેલ છે.

- (૪) સામાવાળાના પુરાવાના તબક્કે પણ મુદતો રાખવા છતાં સામાવાળા તરફે કોઈ પુરાવો રજુ થયેલ ન હોય અરજદારના પ્રતિનિધિશ્રીએ સામાવાળાનો પુરાવાનો હકક બંધ કરવા અંગે આંક-૯ થી અરજી રજુ કરેલ તે લગત કરેલ હુકમ અનુસાર સંસ્થાનો પુરાવો રજુ કરવાનો હકક બંધ કરવામાં આવે છે.

- (૫) ત્યાર બાદ દલીલના તબક્કે અરજદાર તરફે પ્રતિનિધિશ્રીની આંક-૧૦ થી લેખિત દલીલો રજુ થયેલ છે. તેમા મુખ્યત્વે અરજી અને રજુ પુરાવાની હકીકત જણાવે છે.

સામાવાળા તરફે દલીલ માટે મુદતો રાખવા છતાં સામાવાળા તરફે રિપોર્ટ, રજુઆત કે દલીલ રેકર્ડ ઉપર આવેલ નથી ત્યારે અરજદારના પ્રતિનિધિશ્રીએ સામાવાળાની દલીલનો હકક બંધ કરવા આંક-૧૨ થી

આપેલ અરજી લગત હુકમ અનુસાર સામાવાળાની કરેલ દલીલનો હકક બંધ થયેલ છે.

(ક) આ કામના નિર્ણયોઅર્થે નીચે મુજબ ના મુદા ઉપસ્થિત થયેલ છે.

૧. શું અરજદાર સાબીત કરેલ છે કે તેઓએ અરજીના પરિશિષ્ટમાં માગેલ રકમ માટે પ્રસ્થાપિત હક ધરાવે છે ?
૨. શુ અરજદાર અરજીમા માગ્યા મુજબની રકમ મેળવવા અંગે સામાવાળા વિરુદ્ધ હુકમ મેળવવા હકદાર છે ?
૨. શું હુકમ ?

(ગ) ઉપરોક્ત મુદાઓના નિર્ણયો નીચે મુજબ છે.

૧. હકારમાં.
૨. હકારમાં,
૩. આખરી હુકમ મુજબ.

(ઠ) ઉપરોક્ત મુદાઓના અપાયેલ નિર્ણયો માટેના કારણોની ચર્ચા નીચે મુજબ છે.

(૯) મુદા નંબર-૧

આ કામે અરજદાર, તેઓની આંક-૧ની અરજી અને તેના સમર્થનમાં રજુ કરેલ સરતપાસના સોગંદનામાની હકીકતો જોતાં અરજદાર સામાવાળા સંસ્થા પાસેથી નગરપાલિકા ડ્રેસના નિયમો મુજબ દર વર્ષે મળવા પાત્ર થતા ૨ જોડી યુનિફોર્મ અને દર ૫ વર્ષે મળવા પાત્ર થતા ગરમ કાપડ અથવા ગરમ જરશી સામાવાળાએ પુરા પાડેલ ન હોય તેની રકમ વસુલ મેળવવા માટે ઔદ્યોગિક વિવાદ ધારા -૧૯૪૭ કલમ- ૩૩ (સી-૨) મુજબ હાલની અરજી કરેલ છે. સદરહુ અરજીની સામાવાળા સંસ્થાને નોટીસ હોવા છતા આ કામે અરજદારની અરજીની હકીકતનો કોઈ જવાબ રજુ કરી ઈન્કાર કરેલ નથી. પરંતુ અરજદારને આંક-૬ થી રજુ સરતપાસ સોગંદનામા લગત સામાવાળા સંસ્થાના

વિ.વકીલશ્રી વિગત વાર ઉલટ તપાસ કરેલ છે. ઉલટ તપાસમા અરજદાર જણાવે છે કે, -" મને લખતા વાંચતા આવડે છે. હું ૧૯૯૦માં હું ટેમ્પરરી હતો. ૧૯૯૦માં નોકરીમાં રહ્યો તેનો આધાર મારા ઘરે પડ્યો છે. હું તે બીજી મુદતે રજુ કરીશ. ૧૯૯૦ થી ૨૦૨૧માં નિવૃત્ત થયો ત્યાં સુધીમાં મે ગણવેશની માંગણી કયારેય કરેલ છે તેના જવાબમાં જણાવું છું કે મે કરેલ છે. આ અંગેનો કોઈ લેખિત આધાર મે કોર્ટમાં રજુ કરેલો હવે કહું છું કે કરેલ નથી. મને ગણવેશ એક બે વાર મળેલ હશે. મને ચારેક વર્ષ પહેલા ગણવેશ મળેલ હશે તેવો અંદાજ છે. હું નિવૃત્ત થયો તે પહેલા ચાર વર્ષ પહેલા મળેલ. મે ડ્રેસના નિયમો વાંચેલા નથી. મે આ અરજી મારા કહેવાથી કરેલ છે. મને ગણવેશ ના મળ્યા એટલે મે આ અરજી કરેલ છે. ચાર વર્ષ પહેલા કાપડ મળેલ ત્યારે પહેલાના વર્ષમાં કાપડ મળેલ નથી તેની રજુઆત યુનીયન મારફત કરેલ. અમે મૌખિકમાં યુનીયનને જણાવેલ. યુનીયને શું રજુઆત કરેલ છે તેના દસ્તાવેજ આ અરજી કરતા પહેલા મે જોયેલા નથી. ૧૯૯૦ થી ૨૦૨૧ સુધી ડ્રેસ ન મળ્યા તે માટે મોડી અરજી કરવાનું કારણ બીજું નથી. સાહેબ જણાવે છે કે અમને ખ્યાલ પછી આવેલ છે. ડ્રેસના નિયમોમાં રકમ આપવા માટેની કોઈ જોગવાઈ નથી તેના જવાબમાં જણાવું છું કે અગાઉ ચુકવાયેલ છે. કાપડના બદલે રકમ આપવાની જોગવાઈ છે કે કેમ તેનો મને ખ્યાલ નથી. અગાઉ રકમ ચુકવાયેલ છે તેની માહિતી મારી પાસે છે. કેસ જોઈ જણાવું છું કે આ કેસમાં તે નથી. હું તે રજુ કરવા તૈયાર છું. આંક-૬ ના પેરા-૩માં અમે અરજી કરેલ અને અમને કોઈ ચુકવણી થયેલ નથી તેમ જણાવેલ છે. આ અરજી કયા કાયદા નીચે કરેલ છે તે મને ખબર નથી. મારો પ્રસ્થાપિત હકક છે તે કયા કાયદા હેઠળ છે તે ખબર નથી. મે આ અરજીમાં કેટલી રકમ માંગેલ છે તે મને યાદ નથી. માંગેલ રકમની ગણતર મે રજુ કરેલ છે કે કેમ તે મને ખ્યાલ નથી. રૂા. ૫૭૦૦૦/- ની રકમ મે નક્કી કરેલ નથી. આ રકમ યુનીયને નક્કી કરેલ છે. યુનીયન પાસે મે કોઈ આધાર માંગેલ નહી. આંક-૧ ની અરજી મે વાંચીને સહી કરેલ. ડ્રેસ ન મળ્યો એટલે મે ડ્રેસ પહેર્યા

વગર કામ કરેલ. ડ્રેસ પહેર્યા વગર કામ કરવા અંગે કોઈ પગલા કે શો કોઝ નોટીસ આપવામાં આવેલ નથી. તે વાત ખરી નથી કે મે યુનીયનના કહેવાથી આ ખોટી અરજી કરેલ છે."

ઉપરોક્ત મૌખિક પુરાવા તેમજ રજુ થયેલ દસ્તાવેજી પુરાવા ધ્યાને લેતા, આ કામે સૌ પ્રથમ ઔદ્યોગિક વિવાદ ધારા- ૧૯૪૭ ની કલમ-૩૩(સી-૨)ની જોગવાઈ ધ્યાને લઈએ તો,

**કલમ-૩૩(સી). માલિક પાસે લેણી રકમની વસૂલાત :**

(૧) કોઈ પતાવટ અથવા ચુકાદા હેઠળ અથવા પ્રકરણ ૫-ક અથવા પ્રકરણ ૫-ખ ની જોગવાઈઓ હેઠળ કોઈ માલિક પાસે કોઈ કામદારની કઈ રકમ લેણી નીકળતી હોય, ત્યારે તે કામદાર જાતે અથવા તેણે આ માટે લેખિત રીતે અધિકૃત કરેલી કોઈ બીજી વ્યક્તિ અથવા તે કામદાર મૃત્યુ પામ્યો હોય તો તેની એસાઈની અથવા તેના વારસો, વસૂલાતની બીજી કોઈ પદ્ધતિને બાધ આવ્યા વગર, પોતાની લેણી રકમની વસૂલાત માટે સમુચિત સરકારને અરજી કરી શકશે અને સમુચિત સરકારને ખાતરી થાય કે કોઈ રકમ એ રીતે લેણી છે, તો સરકાર તે રકમ માટેનું પ્રમાણપત્ર કલેક્ટર જોગ કાઢી આપશે અને કલેક્ટરે તે રકમ જમીન મહેસૂલ ની બાકી હોય તે રીતે વસૂલ કરવાની કાર્યવાહી કરવી જોઈશે.

પરંતુ એવી દરેક અરજી, જે તારીખે કામદારની રકમ માલિક પાસે લેણી થાય તે તારીખથી એક વર્ષની અંદર કરવી જોઈએ: વધુમાં, સમુચિત સરકારને ખાતરી થાય કે અરજદારને સદર હુ મુદતની અંદર અરજી ન કરવા માટે પૂરતું કારણ હતું તો એક વર્ષની સદરહુ મુદત પૂરી થાય પછી એવી અરજી સ્વીકારી શકાશે.

(૨) કોઈ કામદાર, માલિક પાસેથી કોઈ રકમ અથવા નાણાંમાં ગણતરી કરી શકાય એવો કોઈ લાભ મેળવવા હકકદાર હોય, ત્યારે લેણી રકમ અંગે અથવા ગણતરી કરતાં થતી એવા લાભની રકમ અંગે કોઈ પ્રશ્ન ઉપસ્થિત થાય, તો તે પ્રશ્નનો નિર્ણય, સમુચિત સરકાર આ માટે નિર્દિષ્ટ કરે તે મજૂર કોર્ટ આ અધિનિયમ હેઠળ કરવામાં આવે તે નિયમોને આધીન રહીને ત્રણમહીના કરતા વધુ ન હોય તેટલી મુદતની અંદર કરી શકશે.

પરંતુ મજૂર કોર્ટના પ્રમુખ અધિકારી તેમ કરવું જરૂરી અને ઈષ્ટ ગણે ત્યારે, તે લેખીત કારણોની નોંધ કરીને પોતે યોગ્ય ગણે તેટલી વધુ મુદત સુધી આવી મુદત લંબાવી શકશે.

(૩) .....

(૪) .....

(૫) .....

સદર જોગવાઈ ધ્યાને લેતા, માલિક પાસેથી લેણી નીકળતી કોઈ રકમ અથવા નાણાંમાં ગણતરી કરી શકાય તેવા કોઈ લાભની બાકી રકમ અંગે કોઈ પ્રશ્ન ઉપસ્થિત થાય તો તેવા પ્રશ્નનો ન્યાય નિર્ણય મજૂર અદાલત કરી શકે છે. આ કલમ હેઠળ અરજી કરવા માટે શ્રમયોગીએ તેઓની કોઈ રકમ માલિક પાસેથી બાકી નીકળે છે તેવું અથવા નાણાંમાં ગણતરી કરી શકાય તેવા લાભની રકમ માંગી હોય તો તેવો લાભ મેળવવાનો તેની તરફેણમાં હકક અગાઉથી સ્થાપિત થયેલો છે તેવું દર્શાવવું જરૂરી બને છે. મતલબ કે આ જોગવાઈ હેઠળ અરજી કરનાર શ્રમયોગીએ માંગેલી રકમ કે લાભ અંગે તેમની તરફેણમાં હકક પ્રસ્થાપિત થયેલો છે તેવું દર્શાવવું જરૂરી બને છે.

(૧૦) હાલના કેઈસમા અરજદાર તેઓની પ્રસ્થાપિત હક પુરવાર કરવા આ કામે અરજદારની અરજીની હકીકત અરજદારે સરતપાસ સોગંદનામાથી જણાવેલ છે પરંતુ સામાવાળા સંસ્થાએ લેખિત જવાબથી તે હકીકતનો ઈન્કાર કરેલ નથી કે કોઈ દસ્તાવેજ કે મૌખિક પુરાવો રજુ થયેલ નથી જેથી અરજદારની સોગંદ પરની રજુઆત નહી માનવા માટે કોઈ કારણ રહેતુ નથી. કલમ ૩૩(સી)(૨) જોઈએ તો તેમાં સ્પષ્ટ રીતે નાણાંમાં ગણી શકાય તેવા લાભનો સમાવેશ કરવામાં આવેલો છે. અરજદારએ સામાવાળા નગરપાલીકાના નિ.૫/૨ થી રજુ થયેલા ફ્રેસના નિયમોના અધિનયમ-૪ થી પટ્ટાવાળા, પગી, સાથી, ડ્રાઈવર, કલીનર, ગાર્ડન ચોકીઆતોને દર વરસે બે પેન્ટ તથા બે કોટ ખાખી કલરના આપવામાં આવશે. કુંડી સાથી તથા ગાર્ડન સાથીને દર વરસે ખાખી બે પાટલુન તથા બે હાફ શર્ટ આપવામાં આવશે તેમ ઠરાવેલુ છે. નિયમ-૫ માં હરિજન કામદારોમાં પુરુષને દર વરસે એક પેન્ટ તથા એક શર્ટ તથા એક ચડી અને એક હાફ શર્ટ ખાખી કલરના આપવામાં આવશે તથા હરિજન સ્ત્રી કામદારને દર વરસે બે સાડી, બે ચણીયા તથા બે પોલ્કા આપવામાં આવશે તેમ ઠરાવેલુ છે .જ્યારે નિયમ -૬ થી સેનેટરી ઈન્સપેક્ટર તથા ટેક્ષ ઈન્સપેક્ટર તથા ડ્રાઈવર સિવાયના નોકરોને દર પાંચ વરસે એક ગરમ બંડી અગર જરસી આપવાનું ઠરાવવામાં આવેલુ છે. જેથી સુઘ રાઈના પટ્ટાવાળા, પગી, સાથી, ડ્રાઈવર, કલીનર, ગાર્ડન ચોકીઆતને દર વરસે બે પેન્ટ તથા બે કોટ ખાખી કલરના અને કુંડી સાથી તથા ગાર્ડન સાથીને દર વર્ષે ખાખી બે પાટલુન તથા બે હાફ શર્ટ અને દર પાંચ વર્ષે ગરમ બંડી અથવા ગરમ જરસી મેળવવાનો હકક મળે છે .હરીજન પુરુષ કામદારને સદર નિયમો મુજબ દર વરસે એક પેન્ટ, એક શર્ટ, એક ચડી, એક હાફ શર્ટ જ્યારે દર પાંચ વરસે ગરમ બંડી અથવા જરસી મેળવવાનો હકક મળે છે . હરિજન સ્ત્રી કામદારને દર વરસે બે સાડી, બે ચણીયા, બે પોલ્કા જ્યારે દર પાંચ વરસે ગરમ બંડી અથવા જરસી મેળવવાનો હકક મળે છે . નિયમ

મુજબ સદર લાભ મેળવવાનો હકક અરજદાર કામદારની તરફેણમાં પ્રસ્થાપિત થયેલો છે . સદર લાભની ગણતરી નાણાંમાં થઈ શકે તેમ છે . જેથી સદર લાભ જો સામાવાળા નગરપાલીકા સબંધિત કામદારને ન આપે તો તેની રકમ મેળવવા માટે કામદાર અરજી કરી શકે છે . આ કેસમાં સામાવાળાનો ઈન્કાર કે બચાવ એવો નથી કે અરજદાર તેમના કામદાર ન હતા કે હરિજન કામદાર ન હતા કે અરજદારે જે સમયગાળાની રકમ માંગેલ છે તે સમયગાળા દરમ્યાન કામ જ કરેલ નથી. જેથી અરજદારને પણ સદર નિયમ હેઠળ ડ્રેસ મેળવવાનો હકક મળે છે . સામાવાળા દ્વારા અરજદારને ડ્રેસ આપવામાં આવેલ નથી. ડ્રેસનો લાભ નાણાં ગણી શકાય તેવો હોઈ, અરજદાર ડ્રેસની રકમ મેળવવા માટે હકકદાર બને છે . ડ્રેસની કોઈ રકમ પણ અરજદારને આપેલ ન હોઈ અરજદાર ડ્રેસની રકમ મેળવવા માટે હકકદાર બને છે અને તેથી તેમની અરજી પ્રસ્થાપિત હકક આધારે હોઈ ચાલવા પાત્ર બને છે .જેથી મુદ્દા નં- ૧ નો જવાબ હકારમાં આપવામાં આવે છે .

(૧૧) આ કામે અરજદારે અરજીમાં ૧૯૯૫ થી તા.૨૦૨૧ સુધીના સમયગાળાના દર વરસના ડ્રેસની રકમ એક સરખી ગણી રકમ માંગેલ છે. દર વરસે એક સરખો દર કાપડ અને સિલાઈનો હોય નહીં. અરજદારે દરેક વરસમાં કેટલો દર કાપડ અને સિલાઈનો હતો તેની કોઈ સ્પષ્ટ વિગતો આપેલ નથી તેથી તેમણે કરેલ ગણતરી સ્પષ્ટ આધાર પુરાવા આધારે નથી. પણ, તેની સામે સામાવાળાએ પણ તેમની કોઈ ગણતરી તેઓના હિસાબે કેટલી રકમ કયા વરસમાં નિયમ મુજબ મળવાપાત્ર થતા ડ્રેસની થતી હતી, કર્મચારીઓને ડ્રેસના કાપડ આપેલ છે તે માટે કેટલી રકમ દર વરસે કામદાર દીઠ ખર્ચેલ છે તેની વિગતો જાહેર કરેલ નથી. દરેક વરસમાં દરેક કામદારને ચુકવેલ હતી કે કેટલો ખર્ચ કરી ડ્રેસ કામદારોને આપેલ તેની માહિતી તેમની પાસે સ્વાભાવિક રીતે જ હોવા છતાં અને તે તેઓ રજુ કરી શકે તેમ હોવા છતાં રજુ કરેલ નથી. છેલ્લા એક વરસમાં કેટલા દર પ્રમાણે કામદારને ડ્રેસની રકમ આપેલ છે કે કેટલો ખર્ચ કરી ડ્રેસ આપેલ છે તેની

માહીતી પણ સામાવાળાએ રજુ કરેલ નથી. અરજદારનો હકક સંસ્થાના નિયમોથી પ્રસ્થાપિત થયેલો છે . વળી, અરજદાર દ્વારા જણાવ્યા મુજબ રીકવરી અરજી નં . ૧૭/૧૯૯૩ થી રીકવરી અરજી નં .૧૮૮/૧૯૯૩માં મજુર અદાલત રાજકોટે તા.૨૩.૦૧.૨૦૦૭ ના રોજ આપેલ ચુકાદો વંચાણે લેતા તેમાં પણ કામદારોએ ડ્રેસના નિયમો મુજબ મળવા પાત્ર યુનિફોર્મ આપેલ ન હોવાથી ૧૯૮૨-૮૩ થી ૧૯૯૨-૯૩ ના ૧૦ વરસના ગણવેશની રકમ પ્રતિ વર્ષ રૂ. ૬૦૦/- લેખે રૂ. ૬૦૦૦/- સામાવાળા પાસેથી વસુલ માંગેલ હતી જે મજુર અદાલતે મંજુર કરેલ હતી. સદર હુકમને સામાવાળા નગરપાલીકાએ ક્યાંય પડકારેલ હોય અને રદ કરાવેલ હોય તેવી તકરાર કે પુરાવો આ કામે રજુ કરેલ નથી. જેથી સામાવાળાએ સદર હુકમને માન્ય રાખેલ છે. સદર હુકમ મુજબ દર વર્ષે રૂ.૬૦૦/- ડ્રેસની રકમ ગણેલ છે તેને સામાવાળાએ પડકારેલ ન હોઈ અરજીના સમયગાળાના દર વર્ષે મળવાપાત્ર થતા બે જોડી ડ્રેસની અરજદારે સરેરાશ રૂ.૨૦૦૦/- પ્રમાણે ગણેલ રકમ દર વર્ષે વધતી મોંઘવારીને ધ્યાને લેતા વાજબી જણાય છે જેથી તે રકમ વિરુદ્ધ ના પુરાવાના અભાવે ગ્રાહ્ય રાખવાપાત્ર થાય છે . તે જ રીતે દર વર્ષે રૂ .૧૦૦૦/- ગરમ કાપડ અથવા ગરમ જરસીના માંગેલ છે તે પણ વાજબી જણાય છે . જેથી અરજદાર માંગ્યા મુજબની રકમ ૩.૫૨,૦૦૦/- તથા ૩.૫,૦૦૦/- મળી થતી કુલ રકમ ૩.૫૭,૦૦૦/- (અંકે ૩. સતાવન હજાર પુરા) આ કામના સામાવાળા પાસેથી વસુલ મેળવવા હકકદાર બને છે . જેથી મુદ્દા નં-૨ નો જવાબ હકારમાં આપવામાં આવે છે .

(૧૨) અરજદારે વિલંબથી આ અરજી કરેલ છે અને અરજી કર્યા પછી છેક ૨૦૨૪ માં પોતાનો પુરાવો રજુ કરેલ છે તે જોતાં અને સામાવાળા નગરપાલીકા છે તે જોતાં લેણી રકમ પર વ્યાજ અંગે કોઈ હુકમ સામાવાળા વિરુદ્ધ કરવો વ્યાજબી જણાતો નથી. પરંતુ, સામાવાળા નિયત સમયમાં હુકમ મુજબની રકમ ન ચુકવે તો અરજદારને વરસો પછી પણ તેમની કાયદેસરની મળવાપાત્ર રકમ માટે રાહ જોઈ બેસી રહેવું પડે અને કોર્ટ

કાર્યવાહીનો કોઈ અર્થ રહે તેને ધ્યાને લેતાં હુકમની જાણ થયાના દિન-૩૦માં સામાવાળા હુકમ મુજબની રકમ ન ચુકવે તો હુકમ તારીખથી વસુલ થતા સુધીના સમયનું હુકમ મુજબની થતી લેણી રકમ પર સામાવાળાએ ૧૨% લેખે દંડનીય વ્યાજ અરજદારને ચુકવી આપવું તેવો હુકમ કરવો વ્યાજબી જણાય છે.

- (૧૩) સામાવાળા દ્વારા ટ્રેસ ના નિયમો અનુસાર ટ્રેસ મળવા પાત્ર થતો હોવા છતાં તે આપવામાં આવેલ નથી કે ટ્રેસની કોઈ રકમ ચુકવી આપવામાં આવેલ નથી જેથી અરજદારને આ અરજી કરવી પડેલી હોઈ અરજી ખર્ચના રૂ .૧૦૦૦/- અરજદારને ચુકવી આપવા સામાવાળા વિરુદ્ધ હુકમ કરવામાં આવે તો તે વ્યાજબી અને ન્યાયી ગણાશે.

**:: આખરી હુકમ ::**

૧. અરજદારની ઔદ્યોગિક વિવાદ ધારા ૧૯૪૭ ની કલમ ૩૩ (સી-૨) અન્વયેની હાલની અરજી અંશતઃ મંજૂર કરવામાં આવે છે.
૨. આથી આ કામના સામાવાળાને હુકમ કરવામાં આવે છે કે, આ કામના અરજદારને તેમની સને ૧૯૯૫ થી સને ૨૦૨૧ સુધીના સમયગાળાના દર વર્ષે બે જોડી કાપડ સિલાઈ સહિતના રકમ રૂ. ૫૨,૦૦૦/- અને, દર પાંચ વર્ષે એક ગરમ કાપડ અથવા ગરમ જરસીની રકમ રૂ.૫,૦૦૦/- મળી કુલ લેણી નીકળતી રકમ રૂ. ૫૭,૦૦૦/- (અંકે રૂ. સતાવન હજાર પુરા) આ હુકમની જાણ થયાના દિન-૩૦ મા ચુકવી આપવા.
૩. આ અરજીના ખર્ચ પેટે રૂ. ૧૦૦૦/- (અંકે રૂ. એક હજાર પુરા) અરજદારને અલગથી ચુકવી આપવાનો પણ આથી સામાવાળાને હુકમ કરવામાં આવે છે.

૪. સામાવાળા નિયત સમયમાં અરજદારને આ હુકમ મુજબની રકમ ચુકવવામાં કસુર કરે તો, હુકમ તારીખથી વસુલ થતા સુધીનું ૧૨ % લેખે સાદુ વ્યાજ અરજદારને ચુકવી આપવા સામાવાળા વિરુદ્ધ હુકમ કરવામાં આવે છે.

આજરોજ હુકમ તારીખ : ૧ મી માહે : એપ્રિલ, સને : ૨૦૨૬ ના રોજ  
ખુલ્લી અદાલતમાં જાહેર કર્યો.

સ્થળ : મોરબી.

તારીખ : ૦૧ / ૦૪ / ૨૦૨૬  
VDJ

( પી. આર. સુથાર )  
પ્રિસાઈડીંગ ઓફીસર  
મજુર અદાલત નંબર-૨, રાજકોટ.  
GJ01026